

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం
॥ అష్టమస్కంధే ద్వావింశోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ అష్టమస్కంధే ద్వావింశోఽధ్యాయః ॥

శ్రీశుక ఉవాచ

ఏవం విప్రకృతో రాజన్ బలిర్భగవతాసురః ।

భిద్యమానోఽప్యభిన్నాత్మా ప్రత్యాహావిక్లవం వచః ॥ 1 ॥

బలిరువాచ

యద్యుత్తమశ్లోక భవాన్ మమేరితం

వచో వ్యలీకం సురవర్య మన్యతే ।

కరోమ్యుతం తన్న భవేత్ ప్రలంభనం

పదం తృతీయం కురు శీర్షి మే నిజం ॥ 2 ॥

బిభేమి నాహం నిరయాత్ పదచ్యుతో

న పాశబంధాద్ వ్యసనాద్ దురత్యయాత్ ।

నైవార్థకృచ్ఛాద్ భవతో వినిగ్రహ -

దసాధువాదాద్ భృశముద్వీజే యథా ॥ 3 ॥

పుంసాం శ్లాఘ్యతమం మన్యే దండమర్హతమార్పితం ।

యం న మాతా పితా భ్రాతా సుహృదశ్చాదిశంతి హి ॥ 4 ॥

త్వం నూనమసురాణాం నః పారోక్ష్యః పరమో గురుః ।

యో నోఽనేకమదాంధానాం విభ్రంశం చక్షురాదిశత్ ॥ 5 ॥

యస్మిన్ వైరానుబంధేన రూఢేన విబుధేతరాః |
బహవో లేభిరే సిద్ధిం యాము హైకాంతయోగినః || 6 ||

తేనాహం నిగృహీతోఽస్మి భవతా భూరికర్మణా |
బద్ధశ్చ వారుణైః పాశైర్నాతివ్రీడే న చ వ్యథే || 7 ||

పితామహో మే భవదీయసమ్మతః
ప్రహ్లాద ఆవిష్కృతసాధువాదః |
భవద్విప్రక్షేణ విచిత్రవైశసం
సంప్రాపితస్త్వత్పరమః స్వపిత్రా || 8 ||

కిమాత్మనానేన జహాతి యోఽంతతః
కిం రిక్తహరైః స్వజనాఖ్యదస్యభిః |
కిం జాయయా సంస్మృతిహేతుభూతయా
మర్త్యస్య గేహైః కిమిహాయుషో వ్యయః || 9 ||

ఇత్థం స నిశ్చిత్త్య పితామహో మహా -
నగాధబోధో భవతః పాదపద్మం |
ధ్రువం ప్రపేదే హ్యకుతోభయం జనాద్ -
భీతః స్వపక్షక్షపణస్య సత్తమః || 10 ||

అథాహమప్యాత్మరిపోస్తవాంతికం
దైవేన నీతః ప్రసభం త్యాజితశ్రీః |
ఇదం కృతాంతాంతికవర్తి జీవితం
యయాధ్రువం స్తబ్ధమతిర్న బుధ్యతే || 11 ||

శ్రీశుక ఉవాచ
తస్యేత్థం భాషమాణస్య ప్రహ్లాదో భగవత్ప్రియః |
ఆజగామ కురుశ్రేష్ఠ రాకాపతిరివోత్థితః || 12 ||

తమింద్రసేనః స్వపితామహం శ్రియా
 విరాజమానం నలినాయతేక్షణం ।
 ప్రాంశుం పిశంగాంబరమంజనత్విషం
 ప్రలంబబాహుం సుభగం సమైక్షత ॥ 13 ॥

తస్మై బలిర్వారుణపాశయంత్రితః
 సమర్హణం నోపజహార పూర్వవత్ ।
 ననామ మూర్ధ్నాశ్రువిలోలలోచనః
 సప్రీడనీచీనముఖో బభూవ హ ॥ 14 ॥

స తత్ర హాసీనముదీక్ష్య సత్పతిం
 సునందనందాద్యనుగైరుపాసితం ।
 ఉపేత్య భూమౌ శిరసా మహామనా
 ననామ మూర్ధ్నా పులకాశ్రువిక్లవః ॥ 15 ॥

ప్రహ్లాద ఉవాచ
 త్వయైవ దత్తం పదమైంద్రమూర్జితం
 హృతం తదేవాద్య తథైవ శోభనం ।
 మన్యే మహానస్య కృతో హ్యనుగ్రహో
 విభ్రంశితో యచ్ఛ్చయ ఆత్మమోహనాత్ ॥ 16 ॥

యయా హి విద్వానపి ముహ్యతే యత -
 స్తత్ కో విచష్టే గతిమాత్మనో యథా ।
 తస్మై నమస్తే జగదీశ్వరాయ వై
 నారాయణాయాఖిలలోకసాక్షిణే ॥ 17 ॥

శ్రీశుక ఉవాచ
 తస్యానుశృణ్వతో రాజన్ ప్రహ్లాదస్య కృతాంజలైః ।
 హిరణ్యగర్భో భగవానువాచ మధుసూదనం ॥ 18 ॥

బద్ధం వీక్ష్వ పతిం సాధ్వీ తత్పత్నీ భయవిహ్వలా |
ప్రాంజలిః ప్రణతోపేంద్రం బభాషేఽవాఙ్ముఖీ నృప || 19 ||

వింధ్యావలిరువాచ
క్రీడార్థమాత్మన ఇదం త్రిజగత్ కృతం తే
స్వామ్యం తు తత్ర కుఢియోఽపర ఈశ కుర్యుః |
కర్తుః ప్రభోస్తవ కిమస్యత ఆవహంతి
త్యక్తప్రియస్తద్వదవరోపితకర్తృవాదాః || 20 ||

బ్రహ్మోవాచ
భూతభావన భూతేశ దేవదేవ జగన్మయ |
ముంచైనం హృతసర్వస్వం నాయమర్హతి నిగ్రహం || 21 ||

కృత్వా తేననేన దత్తా భూర్లోకాః కర్మార్జితాశ్చ యే |
నివేదితం చ సర్వస్వమాత్మావిక్లవయా ధియా || 22 ||

యత్పాదయోరశరధీః సలిలం ప్రదాయ
దూర్వాంకురైరపి విధాయ సతీం సపర్యాం |
అప్యుత్తమాం గతిమసౌ భజతే త్రిలోకీం
దాశ్వానవిక్లవమనాః కథమార్తిమృచ్ఛేత్ || 23 ||

శ్రీభగవానువాచ
బ్రహ్మన్ యమనుగృహ్లామి తద్విశో విధునోమ్యహం |
యన్మదః పురుషః స్తభో లోకం మాం చావమన్యతే || 24 ||

యదా కదాచిజ్జీవాత్మా సంసరన్ నిజకర్మభిః |
నానాయోనిష్వనీశోఽయం పౌరుషీం గతిమాప్రజేత్ || 25 ||

జన్మకర్మవయోరూపవిద్యైశ్వర్యధనాదిభిః |
యద్యస్య న భవేత్ స్తంభస్తత్రాయం మదనుగ్రహః || 26 ||

మానస్తంభనిమిత్తానాం జన్మాదీనాం సమంతతః |
సర్వశ్రేయఃప్రతీపానాం హంత ముహ్యేన్న మత్పరః || 27 ||

ఏష దానవదైత్యానామగ్రణీః కీర్తివర్ధనః |
అజైషీదజయాం మాయాం సీదన్నపి న ముహ్యతి || 28 ||

క్షీణరిక్తశ్చ్యుతః స్థానాత్ క్షిప్తో బద్ధశ్చ శత్రుభిః |
జ్ఞాతిభిశ్చ పరిత్యక్తో యాతనామనుయాపితః || 29 ||

గురుణా భర్తృతః శప్తో జహౌ సత్యం న సువ్రతః |
చలైరుక్తో మయా ధర్మో నాయం త్యజతి సత్యవాక్ || 30 ||

ఏష మే ప్రాపితః స్థానం దుష్ప్రాపమమరైరపి |
సావర్ణేరంతరస్యాయం భవితేంద్రో మదాశ్రయః || 31 ||

తావత్ సుతలమధ్యాస్తాం విశ్వకర్మవినిర్మితం |
యన్నాధయో వ్యాధయశ్చ క్లమస్తంద్రా పరాభవః |
నోపసర్గా నివసతాం సంభవంతి మమేక్షయా || 32 ||

ఇంద్రసేన మహారాజ యాహి భో భద్రమస్తు తే |
సుతలం స్వర్గిభిః ప్రార్థ్యం జ్ఞాతిభిః పరివారితః || 33 ||

న త్వామభిభవిష్యంతి లోకేశాః కిముతాపరే |
త్వచ్ఛాసనాతిగాన్ దైత్యాంశ్చక్రం మే సూదయిష్యతి || 34 ||

రక్షిష్యే సర్వతోఽహం త్వాం సానుగం సపరిచ్ఛదం |
సదా సన్నిహితం వీర తత్ర మాం ద్రక్ష్యతే భవాన్ || 35 ||

తత్ర దానవదైత్యానాం సంగాత్ తే భావ ఆసురః |
దృష్ట్వా మదనుభావం వై సద్యః కుంఠో వినంక్ష్యతి || 36 ||

॥ ఇతి శ్రీమద్భాగవతే మహాపురాణే పారమహంస్యాం సంహితాయాం
అష్టమస్కంధే వామనప్రాదుర్భావే బలివామనసంవాదో నామ ద్వావింశోఽధ్యాయః ॥